

ሓሲኻ ህዝቢ ምንድንጋር፡ ከም ፖለቲካዊ ስነ-ሓሳባዊ መትከል፡-

ሓሶት ዓሰርተ ግዜ ተደጋጋሙ ይዘረብ ውጽኢቱ ሓሶት ምበር ሓቂ ክኸውን ኣይክእልን። ሓሶት ንውሱናት ምስ ሓቂ ዝተጋጨው ጠቕሚ ፈሊጣውያን ምበር ንህዝቢ ከም ህዝቢ ኣይውክልን። ኣየገልግልን ድማ። ባህሊ ሓሶት ብውልቀ ሰብ ደረጃ ክኸውን እንከሎ ጽልዋኡን ጉድኣቱን ውሑድዮ። ናይ ምሕሳው ምድንጋር ባህሊ፡ ሃገራዊ ፖለቲካዊ ስልጣን ብዝተቐጸጸረ፡ ንነብሱ ብመንግስትነት ብዝፈልጥ ትካል ክኸውን እንከሎ ግን ኣዝዩ ዘንብድ ዘሕፍር ዘብጸሖ ዕንወት ከኣ ዝኸበደዮ።

ሓሶትን ምድንጋርን ከም ፖለቲካዊ ስነ-ሓሳባዊ መትከል ተወሲዱ፡ በረኣኢያ ተአሚንሉ መደብ ወጸእሉ ብዘይ ዝኾነ ስኽፍታ ክስረሓሉ ምርኣይ ህዝባውን ሃገራውን ውርደቱ ቀሊል ኣይኮነን። ስለምታይ ከምዚ ዓይነት ኣካይዳ ብደረጃ መንግስቲ ዝውቱር ኣይኮነን። ኩለ መዳያዊ መትንታት ሃገር ዝተቐጸጸረ ሓይሊ፡ ኣብ ክንዲ ብሕግን ብደሞክራሲያዊ ኣገባብን ብሓሶት ብምድንጋር ክመርሕ ምምራጹ እወ ዘይንቡር ሚላ ምሕደራዮ።

ኣብ ልኡላውነትን ወሳኝነትን ህዝቢ ዘይኣምን ግን ከኣ፡ ብህዝብን ሃገርን ከም ዝግደስ፡ ነጻነትና ልኡላውነትና ስውኣትና ዝደጋግም እንኩሰባዊ ስማዊ መንግስታዊ ህግደፍ ብዙሕ ሓሶት ዘሪኡ፡ ብኡ መጠን ብዙሕ ዕንወት ኩብጽሕ ምበር፡ ብመርተዖ ብሰነድ ወይ ብተግባር ኣብዝን ኣብዝን ህዝባዊ ጠለብ መሊሰ ኢሉ ብድፍረት ክዛረበሉ ዝኸእል ቁም-ነገር የለን። ህግደፍ ከኣልክም ኢሉ ንግሩሃት ንምንድንጋር፡ ባዕሉ ንባዕሉ ዝገብር ወደሳን ገዲፍና፡ ህዝቢ ከምዚ ሓሪሙና ነይሩ ሳላ መንግስትና ድማ እዝን እዝን ተመሊሱልና ኢሉ ምስክርነቱ ዝህበሉ፡ ካብ ዘረባ ዝሓልፍ ብተግባር ዝተሰላሰለ ፖለቲካዊ ኮነ ቁጠባዊ ስራሕ የለን።

ህዝቢ፡ ህግደፍ ብሓሳብን ብተግባርን ህዝባዊ፡ ደሞክራሲያዊ፡ ሕጋዊ እናሃለወ፣ ጸረ-ህዝቢ፡ ጸረ-ደሞክራሲያዊ፡ ጸረ-ሰላም፡ ጨካን ፈራሕ ኢሉ ኣይምገለጸን። ብሰንኩ ዓዱ ገዲፉ ኣይምተሰደደን። ባህልና " ንዝገበረልካ ግበረሉ ወይ ንገረሉ" ዝብል ኣወንታዊ ሰረት ዘለዎ ሰለዝኾነ፡ ንገባሪ ሰናይ፡ ገባሪ እከይ ኢልካ ከተጸልም ኣይፈቅድን። ህግደፍ ብሓሳብን ብተግባርን ኣንጻር ሃገራዊ ሰላም፣ ኣንጻር ህዝባዊ ደሞክራሲያዊ ኣተሓሳስባ፣ ኣንጻር ልኡላውነትን ወሳኝነትን ህዝቢ፣ ኣንጻር ልዕልና ግዝኣተ ሕጊ፣ ኣንጻር ግልጽነትን ሓቅን ኮይኑ ስለ ዝረኸቦ ግን፡ ጠለማ ከዳዕ ኢሉ ይገልጸ ኣሎ። ህዝቢ ገለ ልቢ ኣዕቢዮ፡ ገለ ውላድና ዝብል ተደናጊሩ፡ እናተኸላበተ፡ እናተቐጥቀጠ፡ እናተኣሰረን ሰባት ካብ ጎኑ ተወሲዶም ክቕተሉን እናረኣዩ ካብ ግቡእ ንላዕሊ ተግባራዊን ተጸሚምዎንዮ።

እቲ ካብ ልቦናን ሓላፍነትን ዝብገስ ምጽማም ከም ዕሽነትን ፍርሕን ስለ ዝተወሰደ ግን፡ ጃንዳ ህግደፍ ናይ ሓሶት ጸላእቲ ፈጠሩ፡ ብምድንጋር ህዝባዊ ደገፍ ክረክብ ካብ ምጽግር ኣይተቐጠበን። ባዕሉ ዝፈጠሮ ኣብ ማይ ቤቱ ዘሎ ሽግር ፈቲሑ፡ ዘቤታዊ ሰላም ኣውሒሱ፡ ናብ ህዝቢ ቀሪቡን ኣኸቢሩን ናይ ስልጣን ሽወሃቱ ኣብ ክንዲ ዘርዊ፡ ኣነ ሕድሪ ሰማእታት ይፍጽም ኣለኹ ግን፡ ተጸባእትን ጸላእትን በዚሓሙኒ። እከለ ከምዚ ሓሲቡ እከለ ምስ እከለ ንጥፍኣትካ ተዛትዮ። እከለ ከምዚ ገይሩ እናበለ ሓሶት ዘሪኡ፡ ደገፍ ህዝቢ ረኸቡ ኣስተርህዩ ኣብ ስልጣን ክቕጽል ፈንጠርጠር ይብል ኣሎ።

ሓቂ ሒዞ ባዕሉ ዝፈጠሮ ዘቤታዊ ጸገማት ናብ ህዝቢ ቀሪቡን ተላዚቡን ንምፍታሕ ኣብ ክንዲ ዝበላሓት፡ ሎሚውን ከም ትማሊ ብልኡላውነት ተደፍረ ብሓሶት ኣደናጊሩ ኣቐልቦ ህዝቢ ካብ ንውሽጢ ንግዳም ክጥምት፡ ንዕኡ ደጊፉ ንዘይጸላእቱ ክጸልእ ከንቱ ፈተነ ይገብር ኣሎ። ኣብዚ መድረኽዚ ከምቲ እስላማዊ ስርዓት ሱዳን ኣኸረርቲ ጉድለታት ኣስላም ኣዕጢቑን ኣስኒቑን ሓድነትካ ንምዝራግ ይሰርሕ ኣሎ። ስርዓት ወያነ ልኡላዊ ግዝኣትካ ንምጉባጥ ገለ ካብ መሬት ኤርትራ ኣብ ካርታ ዓባይ ትግራይ ኣስፊሩ፡ ክዛወሩ ናብ

ባድመ ንዝኣተው ኣባላት ኣይልታት ምልክልኻል ኤርትራ ቀቲሉ፣ ምምሕዳር ኣመሪካ ታሪኻዊ ጸላኢኻዊ ...ወዘተ ብዝብል ዝተፈብረኹ ባዶ ሓሶታት፡ ስምዒት ህዝቢ ኣረሳሲኦ ሰብኣውን ነዋታን ዓቕሚ ሃገር ዝሃሞኹል መድረኽ ከምዘይኮነ ክግንዘብ ኣይከኣለን።

ቅድሚ 20 ዓመት ብስም ነጻነት ስዋኣትን ልኡላውነትን ኣደናጊሩ ኣብዘይፍትሓዊ ውግእ ዝጠበሶ ህዝቢ፡ ካብ ተመክሮኡ ከም ዝተማህረ፡ ጸላኢኡ መን ምዃኑ ኣለልዩ ከም ዘሎ ከንብብ ከመዛዝን ዘይምኽኣሉ፣ ብዋጋ ህዝብን ሃገርን ኣብ ስልጣን ክጸንሑ ምሕላሙ ብመጽናዕቲ ብፍልጠት ዘይኮነስ ብሃውራ ብስምዒት ተመሪሑ ይኸይድ ከም ዘሎዩ ዘመልክት። ኣብ 2011 ኣብ ገለ ሃገራት ማእከላይ ምብራቕን ሰሜን ኣፍሪቃን ዝተፈጥረ ህዝባዊ ቁጠዐ ዝወለደ ፖለቲካዊ ቅልውላው፣ ኣብ ቀረባ ርሕቀት ኤርትራ ትርኩስ ኢትዮጵያ ዝካየድ ዘሎ ፖለቲካዊ ንጥፊታት፣ ኣብ ኣብ መንጎ ህዝብን መንግስትን ሱዳን ተፈጠሩ ዘሎ ወጥራ፡ ንውጽዓት ህዝብታት ኤርትራ ትምህርቲ ምዃኑ ኣብ ጸብጸብ ብምእታ ብዝሓለፈ ናይ ሓሶትን ምድንጋር ተግባሩ ኣብ ክንዲ ምሕፋር ክደግሞ ምሕላኑ ለባም ዘይብሉ ባዶ ምትእኽኻብ ከም ዝኾነ ሓባሪዩ።

ውልቀ መላኽ ኢሳያስ ኣፈወርቂ ብእግረ መንገዳዊ በይናዊ ውሳኔ ኣብ 20 ሰኔ 2018 ምስ ኢትዮጵያ ክዛተ ቅሩብዩ ክብል ካብ ዝገልጸሉ፡ ንኤርትራን ኢትዮጵያን ዘራኽብ ዶብ ብ11 መስከረም 2018 በከፊል ድሕሪ ምኽፋቱን ዜጋታት ኤርትራ ከመይ ናብ ኢትዮጵያ ከም ዝወሓዙ ብዓይኑ ርእዩ ክንሱ፡ ንቕሓትን ቁጠዐን ህዝቢ ኣብ ናይ መወዳእታ ጥርዚ በጺሑ ከም ዘሎ ምምዛዝን ተሳኢንዎ፡ ሎሚውን ከም ትማሊ ከደናግሮዩ ኢሉ ዜና ሓሶት ምቅላሑ ኣግራሞት ዝፈጥርዩ።

ዘይሕጋዊ መራሕ ኢሳያስ ኣፈወርቂ ግሉጽነት ብዘይብሉ ምስ መንግስቲ ኢትዮጵያ ተዛትዩ ስምምዓት ከቲመ ኢሉ ህዝቢ ግን ኣይፈልጥን። ዶብ ኣገባብ ብዘይብሉ ተኸፊቱ፡ ኣገባብ ብዘይብሉ ድማ ተዓጽዩ ህዝቢ ኣቕጢዑ ኣንጻሩ ክሕርን ገይሩ ከም ዘሎ እንተዘንብብ፡ ነዚ ኣብ ዕለት 3 ሚያዝያ 2019 ኣንጻር ቱርክን ሰዓብታን ክብል ዘውጸኦ መግለጺ ኣይመውጸኦን።

ኣብ ናይ 3 ሚያዝያ 2019 መግለጺኡ መንግስቲ ቱርኪ ኣንጻር ልኡላውነቱ ይሰርሕ ኣሎ። እስላማዊ ሊግ ዝበሃል ውድብ ኣብ ካርቱም ተመስሪቱ። ቀጠር ብገንዘብ ትድገም ኣላ። ተፋሊጥና ኣለና ክንረኣ ኢና ምባሉ፡ ሓሲኻ ህዝቢ ምንድንጋር ከም ፖለቲካዊ ስነ-ሓሳባዊ መትከል ሒዝዎ ከም ዘሎዩ ዘረጋግጽ።

እዚ ብሓሶት ህዝቢ ኣደናጊርካ ኣብ ስልጣን ምቕጻል ዝብል ከም ፖለቲካዊ ስነ-ሓሳባዊ መትከል ሒዝዎ ዘሎ ዛዕባ፡ ማእከል ናይቲ ውጥን ንህዝብታት ኤርትራ መለስካ ምድቓቕዩ። መሬት ኤርትራ መፈተኒ ኣጽዋር ውግእን መነሃርያ ዓለማውን ዞባውን ሓይልታት ኮይኑ ከገልግል ብምግብር፡ ውሕሰነት ውልቃዊ ስልጣን ንምርካብ ዝዓለመ ፍረ ኣልቦ መኻን ባህጊዩ።

ብእንኩ ሰብ ኢሳያስ ኣፈወርቂ ዝዘወር ስማዊ መንግስቲ ህግደፍ ኣብዚ መድረኽዚ፡ ብቐጥታ ናይ ንግስነት ስዑዲ ዓረብን ሕቡራት ኢማራት ዓረብን መሳርሒዩ። ብተዘዋዋሪ ናይ መንግስቲ ኣመሪካ ናይ ዞባ ቀርኒ ኣፍሪቃ ልኡኽዩ። ብጎኒ መማኸርቲ ህልዊ መንግስቲ ኢትዮጵያዩ። እቲ ናይ 3 ሚያዝያ 2019 መግለጺ ልቢ ኢሉ ንዝተኸታተሎ ከኣ፡ ክልተ ደምበ ፈልዮሉ ኣሎ። ብስዑዲያ ዝምራሕ፣ ሕቡራት ኢማራት ዓረብን ኣመሪካ ዘለውዎ ብሎክ ብሓደ መዳይ፡ ሃገረ ቱርኪ፡ ቐጠርን ሱዳንን ዘለውዎ ድማ ቡቲ ካልእ ወገን። ምላኽ-ም ስለዝተዓረቕኩ ይህረም ኣለኹ ትገብሩ ግበሩ ዝብል ስውር ናብ ኢትዮጵያ ዘቕኑ ትሕዝቶ ከም ዘለዎውን ንምግማት ይከኣል።

መግለጺ ስማዊ መንግስቲ ህግደፍ፡ ምስ ኢትዮጵያ ሰላም ኣብ ዝገበርኩሉ፡ ብቱርኪ፡ ቀጠርን ሱዳንን ዝድገፍ ኣንጻሪ ዘቕኑ እስላማዊ ሊግ ተመስሪቱ ክብል እንክሎ ካብቲ ሕሉፍ ብሓሶት ህዝቢ ኣደናጊርካ ኣብ ሓዊ ናይ ምጥጣቕ ከም ፖለቲካዊ ስነ-ሓሳብ ክጥቀመሉ ዝጸንሐ ብሉይ ሕልሙ ተበጊሶኻ፡ ኤርትራዊ ንውሽጢ

ምጥማት ገዲናካ ንደገ ጠምት፣ ነቶም ንሱ ዘለዎም ብሎክ ድማ ሓግዙኒ ካብ ውድቀት ኣድሕኑኒ ውሽጣዊ ጭንቀት ዝወለዶ ሕሱር መግለጺ'ዩ።

ቱርኪ ምስ መንግስቲ ሱዳን ይኹን ካልእ ተሰማሚዑ ዘዋጽኦ ወፍሪ እንተገበረ ስማዊ መንግስቲ ህግደፍ ዝቕንዘወሉ ምክንያት እንታይ'ዩ? ብመሰረቱኸ መንግስቲ ቱርኪ ንመሰልን ረብሓን ህዝብታት ኤርትራ ዝጸባእ ብሓሳብ ይኹን ብተግባር እንታይ ስለ ዝበለን ዝገበረን'ዩ? ኢልካ ምስ እትሓትት ዝርከብ መልሲ ምንም ዝብል'ዩ። ስለምንታይ ደኣሞ ዶብ ሰጊሩ ንዘይተንከፎ ዝትንክፍ? ካብ ህዝቡ ተነጺሉ ኣብ ናይ ደገ ሓይልታት ዝተጸገዐ ዝመሸመሸ ፖለቲካዊ ሓይሊ ክገብሮ ዘለዎ ከምኡ'ዩ። መንግስቲ ቱርኪ ምስ ኣመሪካን ስዑዲያ ጽቡቕ ዝምድና ስለ ዘይብሉ፣ ንመንግስቲ ቱርኪ ምክንያት ምጽራፍ ንኣመሪካን ስዑዲያን ንምሕጸን'ዩ። ይኹን ምበር ትሕዝቶኡ ግን ሕሱር ስልቲ'ዩ።

ብመሰረቱ ጃንዳ ህግደፍ ናተይ ዝብሎ እቲ ንቡር ሃገራት ዝምርሕሉ ንጹር ፖለቲካዊ ስነ-ሓሳባዊ ኣረኣጺያ ስለዘይብሉ፣ ንህዝቢ ብሓሶት ምድንጋር ክጥቀመሉ ምሕላን ሎሚ ናይ መጀመርያኡ ኣይኮነን። ወትሩ ዝጥቀመሉ መለለይ ባህሪ'ዩ። ክሃርሞ ዝደለዩ ዕላማ ድማ ክልተ'ዩ። ኣንጻሩ ተላዲሉ ዘሎ ተቓውሞ ህዝቢ ብእስላምን ክርስትያንን ሓዊ ኣጉዳ ብርሑቕ ኮይኑ ክስሕን እዚ እንተዘይተግደትሉ ከኣ፡ ነቲ ብሕራኑ ዝቕጽል ዘሎ ተቓውሞ ኣዘሓሓሉ፣ ንሱ ናብ ዝደልዩ ኣንፈት ጠውዩ ንምቁጽጻር፣ ካብቶም ብተለኣኣኸነት ዘገልግሎም ዘሎ መንግስታት ኩሉ ሽነኻዊ ደገፍ ንምርካብ'ዩ።

ሎሚ ትማሊ ቅድሚ ትማሊ ስለ ዘይኮነ ግን ናይ ሓሶት ፈተነኡ መሊሱ ዘንዕቕ ዘነጽሎን ዘህርሞን ምበር ፖለቲካዊ ሩሕ ክዘርኣሉ ዝኸእል ኣይኮነን። ብጉልባብ ብሓሶት ዝተፈብረኹ ናይ ደገ ጸላእቲ፣ ነዚ ተጀሚሩ ዘሎ ናይ "ይኣክል" ርሱን ተቓውሞ ክብድህ ዓቕሚ የብሉን። ካብ ጭንቀት ተበጊሱ ንስለ ምባል ዝብሎ ዘሎ'ዩ። ሓሲኻ ህዝቢ ምድንጋር ከም ስነ-ሓሳባዊ ፖለቲካዊ መትከል ምጥቃም ናይ ውርደት ውርደት'ዩ። ረዳኢ ዘይብሉ በይናዊ ኣውያት ድማ'ዩ።

ብሓልዮት ደሞክራሲያዊ ግንባር ሓድነት ኤርትራ ዝፍኖ፣ ድምጺ ሰላምን ደሞክራሲን ኤርትራ 05-04-2019